

ЧЫРВОНААРМЕЙСКАЯ, 9 У глабальным кантэксьце

У Мінску прайшоў круглы стол,
прысвечаны Мэтам устойлівага развіцця

Іх усяго 17, і ўжо некалькі гадоў яны — галоўныя арыенціры для ўсяго чалавецтва на шляху да агульнага дабрабыту. Мэты ўстойлівага развіцця ўключаюць ліквідацыю беднасці, голаду, развіццё гендарнай раўнавагі, якаснай адукацыі і іншых дабротаў, дасягнуць якіх магчыма толькі супольна.

Тэма круглага стала — «Партнёрства пры фарміраванні і прымяненні індикатараў дасягнення Мэт устойлівага развіцця». **Намеснік пастаяннага прадстаўніка ПРААН у Беларусі Закары Тэйлар** адзначыў, што дасягненне раўнамернага прагрэсу ў рэалізацыі Мэт у краіне стала магчымым у тым ліку дзякуючы сістэме паказчыкаў (індыкатараў). «Калі нешта немагчыма вымераць, то немагчыма гэтым кіраваць і паляпшаць. Таму стварэнне ў Рэспубліцы Беларусь платформаў і сістэм адсочвання праз паказчыкі з'яўляецца адным з ключавых фактараў поспеху, якога дасягнулі», — кажа Закары Тэйлар.

На міжнароднай арэне Беларусь адзначаюць як аднаго з лідараў у рэалізацыі Мэт устойлівага развіцця. Але асабліва важна, каб гэты працэс адбываўся ўнутры краіны. Сёння ў яго ўключаны і органы ўлады, і грамадскія колы. «Мы асаблівае значэнне надаём рабоце нашай партнёрскай групы. Яна адкрытая, туды ўваходзяць прадстаўнікі грамадскасці, дзелавых колаў, бізнесу — тыя, хто зацікаўлены ў рабоце па дасягненні Мэт устойлівага развіцця. Для таго каб гэтая работа ішла мэтанакіравана, у партнёрскай групе вызначылі лідараў, якія будуць узначальваць групы эканомікі, экалогіі, сацыяльнай работы і палітыкі. Яны павінны разумець, што адбываецца і якія паказчыкі (індыкатары) неабходна выкарыстоўваць», — сказала **Мар'яна ШЧОТКІНА, нацыянальны каардынатар па дасягненні Мэт устойлівага развіцця, намеснік старшыні Савета Рэспублікі Нацыянальнага сходу**.

Асабліва роля ў намечанай рабоце належыць заканадаўчай уладзе. «Парламент тут грае вялікую ролю, таму што ўся прававая база і перадусім заканадаўства павінны абавязкова стварацца з тым, каб адсочваць прагрэс па Мэтах устойлівага развіцця. Мы, дарэчы, ужо ўзнімалі пытанне, і яно было падтрымана, што любы законапраект, які ўносіцца ў парламент, павінен мець радок або раздзел, які гаворыць аб Мэтах устойлівага развіцця», — адзначыла Мар'яна Шчоткіна.

Завіталі заходнія суседзі

У Савеце Рэспублікі прынялі
прадстаўніка сената Польшчы



У верхняй палаце беларускага парламента адбылася сустрэча старшыні Пастаяннай камісіі Савета Рэспублікі па адукацыі, навуцы, культуры і сацыяльным развіцці **Ірыны СТАРАВОЙТАВАЙ** з намеснікам старшыні камісіі сената Рэспублікі Польшча па пытаннях эміграцыі і сувязях з палякамі **за мяжой Мацеем ЛУЧАКАМ**. У сустрэчы таксама прыняла ўдзел член Пастаяннай камісіі Савета Рэспублікі **Кацярына ДУЛАВА**.

Бакі адзначылі пазітыўныя тэндэнцыі ў развіцці беларуска-польскага міжпарламенцкага дыялогу, а таксама абмеркавалі пытанні далейшага ўдасканалення ўзаемавыгаднага супрацоўніцтва Рэспублікі Беларусь і Рэспублікі Польшча ў навуковай, адукацыйнай, культурнай і іншых сферах.

Прапановы ад сенатараў

Як будуць выконвацца даручэнні Прэзідэнта?

Прэзідыум Савета Рэспублікі Нацыянальнага сходу Беларусі зацвердзіў план дзеянняў па выкананні даручэнняў кіраўніка дзяржавы ў 2018 годзе.

План накіраваны на рэалізацыю даручэнняў Прэзідэнта Рэспублікі Беларусь Аляксандра Лукашэнкі, дадзеных падчас справаздачы ўрада, Нацыянальнага банка, аблвыканкамаў і Мінскага гарвыканкама 2 сакавіка гэтага года, звароту са штогадовым Пасланнем да беларускага народа і Нацыянальнага сходу Рэспублікі Беларусь 24 красавіка, а таксама нарады па рашэнні актуальных пытанняў сацыяльна-эканамічнага развіцця Беларусі 3 мая.

Асабліва ўвага ў дакуменце ўдзелена пытанням фарміравання нарматыўнай базы для пабудовы эканомікі, якая забяспечвае дасягненне да канца 2025 года аб'ёма ўнутранага валавога прадукту на ўзроўні \$100 мільярдаў. З гэтай мэтай будуць падрыхтаваны прапановы для ўключэння ў праект Праграмы сацыяльна-эканамічнага развіцця Рэспублікі Беларусь на 2021—2025 гады адначасова з прапановамі па прававым забеспячэнні іх рэалізацыі.

Марыя ДАДАЛКА, Вераніка ПУСТАВІТ.

ЧАЛАВЕК З ЯГО ІНТАРЭСАМІ — У ЦЭНТРЫ ЎВАГІ

У Гродне прайшоў маштабны форум, на якім абмеркавалі
актуальныя пытанні мясцовага самакіравання

ТЭМАЙ для шырокага абмеркавання на семінары стала павышэнне эфектыўнасці дзейнасці дэпутатаў мясцовых Саветаў як найважнейшага фактара развіцця рэгіёна. Яго кіраўнікі шукалі адказы на пытанні, якія метады больш прыдатныя сёння ў рабоце з насельніцтвам, якія найлепшыя формы зваротнай сувязі існуюць на практыцы і як народным абраннікам будаваць работу ў сваёй акрузе.

На абласным семінары прысутнічалі дэпутаты ўсіх узроўняў, намеснікі старшынь гар- і райвыканкамаў, ідэалагічны актыў Гродзеншчыны. У рабоце форуму прынялі ўдзел намеснік Гвалы Адміністрацыі Прэзідэнта Уладзімір Жаўняк, памочнік Прэзідэнта — інспектар па Гродзенскай вобласці Сяргей Раўнейка, дэпутат Палаты прадстаўнікоў Нацыянальнага сходу Беларусі Ала Сопікава.

Адкрываючы пасяджэнне, **старшыня Гродзенскага абласнога Савета дэпутатаў Ігар ЖУК** падкрэсліў, што мясцовыя Саветы пасля выбараў, якія прайшлі сёлета, значна змянілі свой склад: у рэгіёне дэпутацкі корпус абнавіўся амаль на 43 %. Так, з 2389 народных абраннікаў упершыню атрымалі такі статус 1022 дэпутаты. Па кірунках дзейнасці без малага 27 % — прадстаўнікі сфер адукацыі, культуры, навукі, медыцыны, амаль столькі ж — сельскай гаспадаркі. Дарэчы, у 28-м скліканні 10 % дэпутацкага корпусу прадстаўляюць інтарэсы малага і сярэдняга бізнесу, займаюцца прадпрыемальніцтвам.

— Сярод дэпутатаў дастаткова вядомых, таленавітых, паважаных кіраўнікоў прадпрыемстваў, арганізацый і ўстановаў. Іх найбольшага ўспыт складае вялікі патэнцыял мясцовых Саветаў, — падкрэсліў Ігар Жук. — І гэты патэнцыял павінен быць максімальна задзейнічаны пры вырашэнні праблемных пытанняў жыццязабеспячэння насельніцтва і для выканання прыярытэтных задач, вызначаных V Усебеларускім народным сходам і пастаўленых Прэзідэнтам краіны Аляксандрам Лукашэнкам у штогадовым Пасланні да беларускага народа.

ТОЛЬКІ ЛІЧБЫ

На Гродзеншчыне абрана 2389 дэпутатаў мясцовых Саветаў усіх узроўняў. Сфарміраваны органы мясцовага самакіравання — абласны Савет (60 дэпутатаў), 18 Саветаў базавага ўзроўню (527) і 157 першаснага ўзроўню (1802). Сярод дэпутатаў мясцовых Саветаў 28-га склікання 65 чалавек (ці 2,7 %) ва ўзросце да 30 гадоў.

Працягваючы тэму, **намеснік кіраўніка Адміністрацыі Прэзідэнта Уладзімір ЖАЎНЯК** падкрэсліў, што ў адным з выступленняў кіраўнік краіны канкрэтна вызначыў прыярытэты ў дзейнасці дэпутатаў мясцовых Саветаў: дапамагчы канкрэтнаму чалавеку, прыняць зацікаўлены ўдзел у яго жыцці, падтрымаць. У гэтым — прызначэнне

дэпутата. Тое ж самае датычыцца і ідэалагічных работнікаў.

— Залог поспеху залежыць ад жыццёвага досведу і аўтарытэту. Важна, каб людзі ведалі вас у твар, сустракаліся з вамі і выказвалі тое, што іх хвалюе, — скіраваў увагу ўдзельнікаў семінара Уладзімір Жаўняк.

Дырэктар Інстытута сацыялогіі Рэспублікі Беларусь, прафесар Ігар КАТЛЯРОЎ упэўнены, што мясцовае самакіраванне — адна з асноў у развіцці беларускай дзяржавы.

Па выніках даследаванняў існуючага складу народных абраннікаў можна казаць, што яны маюць усе падставы для эфектыўнай працы. Больш за тое, Гродзеншчына знаходзіцца на першым месцы сярод рэгіёнаў па такім асноўным паказчыку, як пазнавальнасць.



— Трэба часцей праводзіць сустрэчы з насельніцтвам, ісці туды, дзе чакаюць: тэлевізар ці камп'ютар не ў стане замяніць жывую гаворку з дэпутатам. Там, на месцах, маюць патрэбу ў сумленнай размове, — падкрэсліў Ігар Катляроў.

Таксама ён расказаў і аб фактарах, якія перашкаджаюць эфектыўнай рабоце дэпутата: напрыклад, нізкім узроўню грамадскай думкі пры прыняцці рашэнняў, і параіў сістэматычна вывучаць меркаванне людзей па актуальных пытаннях, а таксама задзейнічаць у рабоце Саветаў прадстаўнікоў розных груп насельніцтва.

На думку **начальніка галоўнага ўпраўлення ідэалагічнай работы, культуры і па справах моладзі аблвыканкама Аляксандра ВЯРСОЦКАГА**, вылучэнне найлепшых таксама скіравана на стымуляванне актыўнасці дэпутатаў. Для гэтага на Гродзеншчыне распрацавалі крытэрыі эфектыўнасці дзейнасці народных абраннікаў. У ліку іх такія паказчыкі, як колькасць праведзеных сустрэч з насельніцтвам, колькасць зваротаў і прынятых па іх рашэнняў і гэтак далей.

Ідэю растлумачыў Ігар Жук, які падкрэсліў, што ў сваёй штодзённай дзейнасці дэпутатамі шмат чаго робіцца, але з цягам часу нідзе не адлюстроўваецца. Новы падыход дазволіць падсумаваць вынікі працы дэпутатаў мясцовых Саветаў і адзначыць найлепшых.

Між іншым, трэба больш інфармаваць аб сваёй дзейнасці, карыстаючыся і сучаснымі тэхналогіямі, бо, як паказваюць даследаванні, 85 % беларускіх карыстальнікаў інтэрнэту маюць стасункі праз сацыяльныя платформы. Інтэрнэт-прастора сёння дазваляе трымаць справаздачу перад сваімі выбаршчыкамі амаль што ў рэжыме афлайн.

На думку **памочніка Прэзідэнта Беларусі — інспектара па Гродзенскай вобласці Сяргея РАЎНЕЙКІ**, адзін з асноўных крытэрыяў эфектыўнай дзейнасці народнага абранніка — наколькі ён цытуемы. І ў гэтым на дапамогу прыходзяць сучасныя сродкі сувязі і камунікацыі.

— Мясцовыя Саветы не маюць уласных сайтаў, дэпутаты практычна не выкарыстоўваюць сацыяльныя сеткі для камунікацыі з выбаршчыкамі, — дадаў старшыня абласнога Савета Ігар Жук. — У той жа час інтэрнет-суполкі валодаюць мабільнасцю, актыўнасцю, публічнасцю. Таму нам, дэпутатам, трэба актыўна ўзаемадзейнічаць, супрацоўнічаць з актывістамі сацыяльных груп, пляцовак. Трэба выкарыстоўваць іх рэсурсы для ма-

ніторынгу праблемных пытанняў у сваёй акрузе, інфармавання выбаршчыкаў, сумеснага вырашэння пытанняў, падтрымання грамадскіх канструктыўных ініцыятыў.

Словам, як падкрэсліў выступоўца, работа па прынцыпе «як раней» сёння ўжо нікому не патрэбная.

Дарэчы, аб тым, як трэба «цяпер», многія даведаліся дзякуючы выступленню **дэпутата Палаты прадстаўнікоў Нацыянальнага сходу Алы СОПІКАВАЙ**. Народная абранніца шмат увагі ўдзяляе інфармаванню выбаршчыкаў аб выніках сваёй працы, таму стварыла персанальны сайт. Яна самастойна яго абнаўляе і займаецца адміністраваннем, там можна знайсці гадавыя справаздачы, аб'явы, віншаванні, фотарэпартажы з сумесных праектаў з дэпутатамі мясцовага ўзроўню, правядзення сацыяльна значных акцый і гэтак далей.

Падводзячы вынікі семінара, Уладзімір Жаўняк адзначыў, што на Гродзеншчыне добра наладжана работа са зваротамі грамадзян: «Пытанні вырашаюцца, людзей чуюць, не ўсіх, але чуюць...»

— Сродкі камунікацыі, якія сёння існуюць паміж людзьмі і ўладай, разнастайныя. Калі правільна іх выкарыстоўваць, калі грамадзяне будуць ведаць, як разглядаюцца іх пытанні, якія рашэнні прымае мясцовая ўлада, — гэта будзе сведчыць аб тым, што наша ўлада працуе эфектыўна. Дэпутат мясцовага Савета павінен разумець, што ён бліжэй за іншых прадстаўнікоў улады да чалавека. Ён павінен адчуваць тую ці іншую праблему і імкнуцца яе вырашыць да таго моманту, як яна закрэне чыйсьці лёс, — падкрэсліў намеснік кіраўніка Адміністрацыі Прэзідэнта Рэспублікі Беларусь.

Вольга АНУФРЫЕВА.